

PILATO

DIGRIET TAL-QORTI TAL-ĠUSTIZZJA (L-Ewwel Awla)

14 ta' Mejju 2008\*

Fil-Kawża C-109/07,

li għandha bħala suġġett talba għal deċiżjoni preliminari skont l-Artikolu 234 KE, imressqa mill-Prud'homie de pêche de Martigues (Franza), permezz ta' deċiżjoni tas-17 ta' Dicembru 2006, li waslet fil-Qorti tal-Ġustizzja fl-20 ta' Frar 2007, fil-proċedura

**Jonathan Pilato**

vs

**Jean-Claude Bourgault,**

IL-QORTI TAL-ĠUSTIZZJA (L-Ewwel Awla),

komposta minn P. Jann, President tal-Awla, A. Tizzano (Relatur), A. Borg Barthet, E. Levits u J.-J. Kasel, Imħallfin,

Avukat Ġenerali: V. Trstenjak,  
Reġistratur: R. Grass,

wara li semgħet lill-Avukat Ġenerali,

\* Lingwa tal-kawża: il-Franċiż.

tagħti l-preżenti

## Digriet

- <sup>1</sup> It-talba għal deċiżjoni preliminari tirrigwarda l-interpretazzjoni u l-validità tal-Artikolu 11a tar-Regolament tal-Kunsill (KE) Nru 894/97, tad-29 ta' April 1997, li jippreskrivi ċerti miżuri tekniċi għall-konservazzjoni ta' riżorsi tas-sajd (ĠU L 132, p. 1), kif emendat bir-Regolament tal-Kunsill (KE) Nru 1239/98, tat-8 ta' Ġunju 1998 (ĠU L 171, p. 1, iktar 'il quddiem ir-“Regolament Nru 894/97”).
  
- <sup>2</sup> Din it-talba giet ipprezentata fil-kuntest ta' kawża bejn żewġ sidien ta' bastimenti tas-sajd irreġistrati fid-distrett marittimu ta' Martigues, J. Pilato u J.-C. Bourgault, rispettivament, fir-rigward tal-użu minn dan tal-aħħar ta' strument magħruf bħala “thonaille”.

## Il-kuntest ġuridiku

### *Il-leġislazzjoni Komunitarja*

- <sup>3</sup> L-Artikolu 11a tar-Regolament Nru 894/97 jipprovdi li:

“1. Mill-1 ta' Jannar 2002, l-ebda bastiment ma jista' jzomm abbord, jew juża għas-sajd, parit jew pariti maħsuba għall-qbid ta' l-ispeċi elenkati fl-Anness VIII.

2. Mill-1 ta' Jannar 2002, huwa projbit li jinhattu speċi elenkati fl-Anness VIII li jkunu nqabdu bil-pariti.

3. Sal-31 ta' Diċembru 2001, bastiment jista' jzomm abbord, jew juża għas-sajd, il-parit jew il-pariti msemija fil-paragrafu 1 wara li jirċievi l-awtorizzazzjoni mill-awtoritajiet kompetenti ta' l-Istat Membru fejn ikun irreġistrat. Fl-1998, l-oghla għadd ta' bastimenti li jistgħu jiġu awtorizzati minn Stat Membru biex iżommu abbord, jew jużaw għas-sajd, il-parit jew il-pariti m'għandux jaqbeż is-60 % tal-bastimenti tas-sajd li kienu jużaw il-parit jew il-pariti matul il-perjodu mill-1995 sa l-1997.

[...]"

- 4 Fost l-ispeċi msemija fl-Anness VIII ta' dan ir-regolament hemm it-tonn tal-pinna blu.

#### *Il-leġiżlazzjoni nazzjonali*

- 5 Il-Prud'homie de pêche de Martigues (Tribunal Industrijali għall-Affarijiet tas-Sajd) huwa rregolat bid-Digriet tad-19 ta' Novembru 1859 li jistabbilixxi r-regoli għas-sajd kostali tal-ħames distrett marittimu, kif emendat bid-Digriet Nru 90-95, tal-25 ta' Jannar 1990 (JORF tas-27 ta' Jannar 1990, p. 1155, iktar 'il quddiem id-“digriet tal-1859”).
- 6 Skont l-Artikolu 5 tad-digriet tal-1859, il-kaptana tal-bastimenti tas-sajd li jkunu eżerċitaw din l-attività għal matul sena fid-distrett li jkunu talbu li jiġu rreġistrati fih, isiru membri tal-komunitajiet tas-sajd.

7 Skont l-Artikolu 7 ta' dan id-digriet, il-membri tat-Tribunal Industrijali jintgħażlu minn fost il-membri tal-komunità li jkunu ħadmu bhala sajjieda għal matul għaxar snin.

8 L-Artikolu 17 tal-imsemmi digriet jipprovdi li:

“Il-kompetenzi tas-sajjieda membri tat-Tribunal Industrijali huma ddeterminati bil-mod li ġej:

1. Huma għandhom ġurisdizzjoni unika, esklużiva u mingħajr appell, reviżjoni jew kassazzjoni, fir-rigward tal-kawżi kollha bejn sajjieda, li jirriżultaw minn inċidenti tas-sajd, prattiki u dispozizzjonijiet relatati, fil-limiti tal-ġurisdizzjoni tagħhom.

Konsegwentement, u sabiex jiġu evitati kemm jista' jkun il-ġlied, id-danni jew l-inċidenti, dawn huma inkarigati, taħt l-awtorità tal-Kummissarju tar-Reġistru Marittimu:

Illi jirregolaw, bejn is-sajjieda, l-użu tal-baħar u ż-żoni marittimi ta' dominju pubbliku;

Illi jiddeterminaw il-postijiet, is-sistema ta' rotazzjoni, il-mollijiet, stazzjonijiet u postijiet ta' tluq attribwiti għal kull tip ta' sajd;

Illi jistabbilixxu l-ordni skont kif is-sajjieda għandhom ikalaw ix-xbieki tagħhom bi nhar u bil-lejl;

Illi jistabbilixxu s-siġhat ta' bi nhar u ta' bil-lejl li fihom ċertu sajd ikollu jħalli l-wisa' għal iehor;

Fl-aħħar, illi jieħdu l-miżuri kollha ta' ordni u prekawzjoni li, minhabba l-varjetà u n-numru ta' tagħhom, mhumiex previsti f'dan id-digriet.

2. Huma jamministraw l-affarijiet tal-komunità.

3. Huma jikkollaboraw, skont l-Artikolu 16 tal-Liġi tad-9 ta' Jannar 1852, fir-riċerka u fil-konstatazzjoni ta' ksur fil-qasam tas-sajd kostali."

9 L-Artikolu 18 tad-digriet tal-1859 jipprovdi li, qabel ma jidhlu fil-funzjoni ta' tagħhom, il-membri tat-Tribunal Industrijali għandhom jieħdu għurament quddiem il-kummissarju tal-gustizzja tal-post fejn ikunu residenti skont il-formulazzjoni li ġejja:

"Jiena nahlef li naqdi dmirijeti ta' membru tat-Tribunal Industrijali għall- Affarijiet tas-Sajd b'lealtà u li nara li r-regolamenti dwar is-sajd kostali jiġu osservati kif xieraq, li nimxi skont l-ordnijiet li jingħatawli mis-superjuri tiegħi u li nindika l-ksur tar-regolamenti mingħajr mibegħda jew rizerva lejn l-awturi tal-ksur."

10 L-Artikolu 22 tad-digriet tal-1859, li jirrigwarda r-revoka tal-membri tat-Tribunal Industrijali huwa redatt bil-mod li ġej:

"Il-membri sajjieda tat-Tribunal Industrijali jistgħu jiġu rrevokati mill-funzjonijiet ta' tagħhom mid-direttur tar-Registru Marittimu wara investigazzjoni preliminari li tkun saret mill-amministratur tar-Registru Marittimu.

Ix-xoljiment tat-Tribunal Industrijali jista' jiġi ddikjarat mill-Ministru inkarigat mill-bastimenti merkantili fuq proposta tad-direttur tar-Registru Marittimu. [...]

Kull membru tat-Tribunal Industrijali li jkun ġie revokat ikun jista' jerga' jiġi elett tliet snin biss wara d-data tar-revoka tiegħu.

[...]"

11 L-Artikolu 24 tad-digriet tal-1859, li jirregola l-proċeduri *inter partes* quddiem it-Tribunal Industrijali għall-Affarijiet tas-Sajd, jipprovdi, fost l-oħrajn, li l-membri tat-Tribunal Industrijali jiddeliberaw b'mod sigriet.

12 L-ewwel paragrafu tal-Artikolu 25 tad-digriet tal-1859 jipprovdi li “[i]s-sentenzi tal-membri tat-Tribunal Industrijali huma immedjatament eżekuttivi.”

13 Skont l-Artikolu 26 tad-digriet tal-1859:

“Meta jqis li jkun xieraq, l-amministratur tar-Registru Marittimu jew id-deputat tiegħu jassisti għas-seduti u d-deliberazzjonijiet tat-Tribunal iżda jaġġmel dan semplicement sabiex jassigura ruħu li kollox ikun qed isir b'mod regolari”.

14 Fl-aħħar nett, l-Artikolu 27 tad-digriet tal-1859 jipprovdi li:

“Meta żewġ Tribunali Industrijali jiddeċiedu li għandhom ġurisdizzjoni jisimghu l-istess kawża, il-kunflitt ta' ġurisdizzjoni għandu jitressaq, bil-mezz ufficjali, quddiem id-direttur tar-Registru Marittimu.”

## Il-kawża prinċipali u d-domandi preliminari

- 15 Mid-deċiżjoni tar-rinviju jirriżulta li fit-12 ta' Ġunju 2006, il-President tal-Prud'homie de pêche de Martigues ikkonstata li abbord il-bastiment ta' J.-C. Bourgault kien hemm strument tas-sajd magħruf bhala "thonaille", li permezz tiegħu huwa kien qabad hmistax-il biċċa tonn tal-pinna blu.
- 16 Fis-6 ta' Diċembru 2006, J. Pilato ressaq ilment quddiem il-Prud'homie de pêche de Martigues kontra J.-C. Bourgault fejn huwa sostna li peress li t-"thonaille" jikkostitwixxi "pariti" skont l-Artikolu 11a tar-Regolament Nru 894/97, l-użu tiegħu huwa pprojbit. J. Pilato sostna li l-qabda ta' hmistax-il biċċa tonn tal-pinna blu minn J.-C. Bourgault permezz ta' strument tas-sajd li huwa pprojbit, ikkawżatlu dannu għaliex fuq is-suq tqiegħed hut li kien inqabad b'mod illegali u bi spiża li kien inqas minn dak sostnut għal sajd ta' hut f'kundizzjonijiet legali. Għal dawn ir-raġunijiet, huwa talab li l-Prud'homie de pêche de Martigues jiddeċiedi dwar id-dannu subit minnu minhabba l-kompetizzjoni zleali eżerċitata minn J.-C. Bourgault.
- 17 Fis-17 ta' Diċembru 2007, fis-seduta quddiem il-Prud'homie de pêche de Martigues, filwaqt li rrikonoxxa l-fatti li kien akkużat bihom, J.-C. Bourgault, minn naħa, ikkontesta li t-"thonaille" kien "pariti" skont l-Artikolu 11a tar-Regolament Nru 894/97 u, min-naħa l-oħra, ikkontesta l-validità ta' din id-dispożizzjoni.
- 18 Kien f'dawn iċ-ċirkustanzi li l-Prud'homie de pêche de Martigues iddeċieda li jissospendi l-proċeduri quddiemu u li jistaqsi lill-Qorti tal-Ġustizzja d-domandi preliminari li ġejjin:

"1) L-Artikolu 11a tar-[Regolament Nru 894/97] għandu jiġi interpretat fis-sens li jipprojbixxi wkoll il-pariti li ma jingarrux bil-kurrent jew bilkemm jingarru bil-kurrent minhabba li jkun marbutin ma' sufruni"

- 2) L-Artikolu 11a (1) u (2) tar-[Regolament Nru 894/97] huwa validu safejn:
- a) jidher li għandu għan strettament ambjentali, filwaqt li l-bażi legali tiegħu huwa l-Artikolu [43 tat-Trattat KE (li sar, wara emenda, l-Artikolu 37 KE)];;
  - b) ma jagħtix definizzjoni ta' parit u għalhekk ma jiddeterminax b'mod ċar il-kamp ta' applikazzjoni tiegħu[;]
  - ċ) mhux motivat b'mod ċar[;]
  - d) la jieħu inkunsiderazzjoni d-data xjentifika u teknika disponibbli, la l-kundizzjonijiet tal-ambjent fid-diversi reġjuni tal-Komunità u lanqas il-vantaġġi u l-iżvantaġġi li jirriżultaw mill-projbizzjoni stabbilita fih[;]
  - e) huwa sproporzjonat ma' l-għan tiegħu[;]
  - f) huwa diskriminatorju peress li jittratta bl-istess mod sitwazzjonijiet ġeografici, ekonomiċi u soċjali differenti[;]



- g) ma jipprovdli għal ebda deroga favur is-sajjieda li l-attività tagħhom tas-sajd hija żgħira u li jistadu bi strumenti bħat-“thonaille”, tip ta’ sajd li mhux biss huwa tradizzjonali fil-Mediterran, iżda huwa vitali għall-popolazzjoni u jibqa’ selettiv hafna[?]”

## Fuq il-ġurisdizzjoni tal-Qorti tal-Ġustizzja

- 19 Preliminarjament, jeħtieġ li jiġi vverifikat jekk il-Prud’homie de pêche de Martigues huwiex “qorti jew tribunal” skont l-Artikolu 234 KE u jekk, konsegwentement, il-Qorti tal-Ġustizzja għandhiex ġurisdizzjoni fir-rigward tad-domandi li sarulha.
- 20 Fil-fatt, mingħajr ma jqajmu espressament eċċezzjoni ta’ nuqqas ta’ ġurisdizzjoni, il-Kunsill tal-Unjoni Ewropea u l-Kummissjoni tal-Komunitajiet Ewropej jesprimu ċerti dubji dwar in-natura ġudizzjarja tal-organu tar-rinviju, b’mod partikolari fid-dawl tal-kundizzjonijiet ta’ revoka tas-sajjieda membri tat-Tribunal Industrijali, tal-kontenut tal-ġurament li dawn jieħdu qabel ma jidhlu fil-funzjoni tagħhom kif ukoll tal-fatt li t-Tribunal Industrijali jeżerċita whud mill-funzjonijiet tiegħu taht l-awtorità tal-Kummissarju tar-Registru Marittimu.
- 21 Min-naħa l-oħra, il-Gvern Franciż isostni li l-Prud’homie de pêche de Martigues jissodisfa l-kriterji kollha stabbiliti mill-ġurisprudenza Komunitarja sabiex jikkwalifika bħala “qorti jew tribunal ta’ xi Stat Membru” skont l-Artikolu 234 KE u, b’mod partikolari, dak dwar l-indipendenza tal-organu ta’ rinviju.
- 22 F’dan ir-rigward, jeħtieġ li jiġi mfakkar li skont ġurisprudenza stabbilita, sabiex tiddetermina jekk organu ta’ rinviju għandux in-natura ta’ qorti jew tribunal skont

l-Artikolu 234 KE, kwistjoni li taqa' unikament taħt id-dritt Komunitarju, il-Qorti tal-Ġustizzja tieħu inkunsiderazzjoni sensiela ta' kriterji, bħal jekk l-organu huwiex stabbilit mil-liġi, jekk huwiex permanenti, jekk il-ġurisdizzjoni tiegħu hijiex ta' natura obbligatorja, jekk il-proċeduri quddiemu humiex *inter partes*, jekk l-organu japplikax regoli tad-dritt, kif ukoll jekk huwiex indipendenti (ara, b'mod partikolari, is-sentenzi tas-17 Settembru 1997, Dorsch Consult, C-54/96, Ġabra p. I-4961, punt 23; tal-31 ta' Mejju 2005, Syfait *et*, C-53/03, Ġabra p. I-4609, punt 29, kif ukoll tal-14 ta' Ġunju 2007, Häupl, C-246/05, Ġabra p. I-4673, punt 16).

23 Għal dak li jikkonċerna, b'mod iktar preċiż, l-indipendenza tal-organu ta' rinwiju, din il-kundizzjoni tippreżupponi li l-imsemmi organu jkun protett minn interventi jew pressjonijiet esterni li jistgħu jqegħdu fil-perikolu l-indipendenza tad-deċiżjoni tal-membri tiegħu fir-rigward tal-kawżi mressqa quddiemu (sentenza tad-19 ta' Settembru 2006, Wilson, C-506/04, Ġabra p. I-8613, punt 51 u l-ġurisprudenza ċċitata).

24 Il-Qorti tal-Ġustizzja kellha wkoll l-okkażjoni li tippreċiża li l-garanziji ta' indipendenza u imparzjalità jeħtieġu l-eżistenza ta' regoli, b'mod partikolari, għal dak li jikkonċerna l-kompożizzjoni tal-istanza, il-ħatra, it-terminu tal-funzjonijiet kif ukoll il-kawżi ta' astensjoni, rikuża u revoka tal-membri tagħha, li jippermettu li jitneħħa kull dubju raġonevoli, fil-moħħ tal-individwi, dwar l-impermeabbiltà ta' din l-istanza fir-rigward ta' elementi esterni u tan-newtralità tagħha fir-rigward tal-interessi li tkun affrontata bihom (ara, f'dan is-sens, is-sentenzi Dorsch Consult, iċċitata iktar 'il fuq, punt 36; tal-4 ta' Frar 1999, Köllensperger u Atzwanger, C-103/97, Ġabra p. I-551, punti 20 sa 23; tad-29 ta' Novembru 2001, De Coster, C-17/00, Ġabra p. I-9445, punti 18 sa 21, kif ukoll Wilson, iċċitata iktar 'il fuq, punt 53). F'dan ir-rigward, sabiex il-kundizzjoni dwar l-indipendenza tal-organu ta' rinwiju titqies li hija sodisfatta, il-ġurisprudenza teżiġi, b'mod partikolari, li l-każijiet ta' revoka tal-membri ta' dan l-organu jkunu ddeterminati minn dispożizzjonijiet espressi tal-liġi (ara, f'dan is-sens, is-sentenzi Köllensperger u Atzwanger, iċċitata iktar 'il fuq, punti 21, kif ukoll tat-30 ta' Mejju 2002, Schmid, C-516/99, Ġabra p. I-4573, punt 41).

25 F'dan il-każ, minn naħa, mill-qari tad-digriet tal-1859 kif ukoll mill-osservazzjonijiet ippreżentati lill-Qorti tal-Ġustizzja jirriżulta li l-membri sajjieda tat-Tribunal Industrijali huma suġġetti, tal-inqas għal uħud mill-attivitajiet tagħhom, għas-supervizzjoni tal-amministrazzjoni.

- 26 Fil-fatt, mill-Artikolu 17(1) tad-digriet tal-1859 jirrizulta li l-membri sajjieda tat-Tribunal Industrijali jeżerċitaw numru ta' funzjonijiet "taħt l-awtorità tal-Kummissarju tar-Registru Marittimu". Membru tal-istess amministrazzjoni huwa wkoll kompetenti, skont l-Artikolu 27 ta' dan id-digriet, li jiddiċiedi kunflitti ta' ġurisdizzjoni li jistgħu jinqalgħu bejn id-diversi Tribunali Industrijali għall-Affarijiet tas-Sajd.
- 27 Barra minn hekk, jeħtieġ li jiġi rrilevat li l-Artikolu 18 tal-imsemmi digriet jeżiġi li l-membri sajjieda tat-Tribunal Industrijali jieħdu ġurament li permezz tiegħu jaħilfu li "jimxu skont l-ordnijiet li jinġhatawllhom mis-superjuri tagħhom."
- 28 Min-naħa l-oħra, ma jidhirx li r-revoka tal-membri sajjieda tat-Tribunal Industrijali hija suġġetta għal garanziji partikolari li jippermettu li jitneħħa kull dubju raġonevoli dwar l-impermeabbiltà tal-imsemmija istanza fir-rigward ta' elementi esterni.
- 29 B'hekk, skont l-Artikolu 22 tad-digriet tal-1859, il-membri sajjieda tat-Tribunal Industrijali jistgħu jiġu rrevokati mid-direttur tar-Registru Marittimu wara sempliċi investigazzjoni preliminari, mingħajr mhuma ppreċiżati, f'din id-dispożizzjoni jew f'artikolu ieħor ta' dan id-digriet, il-motivi li għalihom jista' jkun hemm revoka.
- 30 F'dawn iċ-ċirkustanzi, il-Prud'homie de pêche de Martigues ma jistax jitqies li jissodisfa l-kundizzjoni dwar l-indipendenza tal-organu ta' rinviju, kif definita mill-ġurisprudenza msemmija fil-punti 23 u 24 ta' dan id-digriet.
- 31 Minn dak li nġhad qabel jirrizulta li l-Prud'homie de pêche mhuwiex qorti jew tribunal skont l-Artikolu 234 KE. Konsegwentement jeħtieġ li jiġi kkonstatat, skont l-Artikoli 92(1) u 103(1) tar-Regoli tal-Proċedura, li l-Qorti tal-Gustizzja manifestament ma għandhiex ġurisdiżżjoni sabiex tiddeċiedi dwar id-domandi li sarulha.

## Fuq l-ispejjeż

- <sup>32</sup> Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-Prud'homie de pêche de Martigues, huwa dan it-tribunal li jiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (L-Ewwel Awla) tordna:

**Il-Qorti tal-Ġustizzja tal-Komunitajiet Europej manifestament ma għandhiex ġurisdizzjoni sabiex tirrispondi għad-domandi li sarulha mill-Prud'homie de pêche de Martigues permezz ta' deċizzjoni tas-17 ta' Dicembru 2006.**

Firem